



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ກະຊວງ ກະສິກຳ ແລະ ປ່າໄມ້

ເລກທີ 0069 /ກປ. 02

ວຽງຈັນ, ວັນທີ 13 MAY 2002

ຂໍ້ກຳນົດ

ວ່າດ້ວຍ ຫຼັກການ ໃນ ການສຳຫລວດໄມ້ ກ່ອນການຂຸດຄົ້ນ,
ການໝາຍ ຕົ້ນຕັດ ແລະ ການປະເມີນຜົນ ຫຼັງການຂຸດຄົ້ນ

- ອີງຕາມ ກົດໝາຍ ປ່າໄມ້ ສະບັບເລກທີ 01.96, ລົງວັນທີ 11/10/96.
- ອີງຕາມ ດຳລັດ ຂອງ ນາຍົກລັດຖະມົນຕີ ສະບັບ ເລກທີ 89/ນຍ, ລົງວັນທີ 22/06/99 ວ່າດ້ວຍ ການຈັດຕັ້ງ ແລະ ການເຄື່ອນໄຫວ ຂອງ ກະຊວງກະສິກຳ ແລະ ປ່າໄມ້.
- ອີງຕາມ ຄຳສັ່ງ ຂອງ ນາຍົກລັດຖະມົນຕີ ສະບັບເລກທີ 15/ນຍ, ລົງວັນທີ 03/08/2001 ວ່າດ້ວຍ ການຄຸ້ມຄອງ ປ່າໄມ້ ແລະ ທຸລະກິດໄມ້.

ເພື່ອເຮັດໃຫ້ ຊັບພະຍາກອນ ທຳມະຊາດ ທີ່ມີ ໃນປະຈຸບັນໄດ້ຮັບ ການປົກປັກຮັກສາ, ຄຸ້ມຄອງ ແລະ ນຳໃຊ້ ໃຫ້ຍືນຍານຕະຫລອດໄປ ຮັບປະກັນ ການຕອບສະໜອງ ວັດຖຸດິບ ໃຫ້ແກ່ ການຜະລິດ ຄຸງຄູ່ ກັບ ການຮັກສາ ສະພາບແວດລ້ອມ ໃຫ້ມີຄວາມອຸດົມສົມບູນ, ຖືກຕ້ອງ ແລະ ສອດຄ່ອງ ຕາມແນວທາງ ນະໂຍບາຍຂອງລັດຖະບານ, ເນື້ອໃນຈິດໃຈ ຂອງກົດໝາຍປ່າໄມ້ ແລະ ຮັບປະກັນໄດ້ ບັນດາ ຫຼັກການ ທາງດ້ານ ວິຊາການ.

ລັດຖະມົນຕີ ວ່າການ ກະຊວງ ກະສິກຳ ແລະ ປ່າໄມ້ ອອກຂໍ້ກຳນົດ :

ພາກທີ I

ຫຼັກການລວມ

ມາດຕາ 1 . ຈຸດປະສົງ

- 1.1 ເຮັດໃຫ້ ການຄຸ້ມຄອງ ການຂຸດຄົ້ນໄມ້ ກ້າວເຂົ້າສູ່ ຄວາມເປັນລະບຽບຮຽບຮ້ອຍ ທັງນີ້ ກໍ່ເພື່ອໃຫ້ ສາມາດ ຕິດຕາມ ກວດກາໄດ້ ເຖິງ ຄວາມຊັດເຈນ ແລະ ປະສິດທິຜົນ ຂອງ ການຈັດຕັ້ງ ປະຕິບັດ ຢ່າງເປັນເອກະພາບ ໃນ ທົ່ວ ປະເທດ.
- 1.2 ເຮັດໃຫ້ ວຽກງານ ການຂຸດຄົ້ນໄມ້ ໄດ້ຖືກດຳເນີນໄປ ໂດຍ ຖືກຕ້ອງ ຕາມ ຫຼັກວິຊາການ ຮັບປະກັນ ການປົກປັກຮັກສາ, ຄຸ້ມຄອງ ແລະ ນຳໃຊ້ ຊັບພະຍາກອນ ປ່າໄມ້ ແລະ ສະພາບແວດລ້ອມ ໃຫ້ໝັ້ນຄົງ ຍາວນານ ແລະ ມີຄວາມອຸດົມສົມບູນ ຕະຫລອດໄປ.
- 1.3 ເປັນບ່ອນອີງ ໃຫ້ແກ່ ການຂຶ້ນແຜນການ ຕອບສະໜອງ ວັດຖຸດິບ ໃຫ້ແກ່ ການຜະລິດ ແລະ ການໄລ່ລຽງ ລາຍຮັບແຫ່ງຊາດ ເພື່ອການພັດທະນາ ເສດຖະກິດ - ສັງຄົມ.

ພາກທີ II

ຫຼັກການ ພື້ນຖານ ສຳລັບ ການສຳຫລວດ ປ່າໄມ້ ກ່ອນການຂຸດຄົ້ນ

ມາດຕາ 2 . ຄວາມໝາຍຂອງການສຳຫລວດ ປ່າໄມ້ ກ່ອນການຂຸດຄົ້ນ

ການສຳຫລວດ ປ່າໄມ້ ກ່ອນການຂຸດຄົ້ນ ແມ່ນ ການເກັບກຳ ຂໍ້ມູນ ກ່ຽວກັບ ໄມ້ ເພື່ອເປັນ ບ່ອນອີງ ໃຫ້ແກ່ ການວາງແຜນ ແລະ ຂຶ້ນແຜນການ ກະກຽມ ການຂຸດຄົ້ນໄມ້ ໂດຍ ປະຕິບັດ ຕາມແຜນຈັດສັນ ເຂດເນື້ອທີ່ ປ່າໄມ້ ທີ່ໄດ້ຜ່ານການຮັບຮອງ ຢ່າງເປັນທາງການ ຈາກ ກະຊວງ ກະສິກຳ ແລະ ປ່າໄມ້.

ມາດຕາ 3 . ເນື້ອທີ່ປ່າໄມ້ ທີ່ຈະດຳເນີນການສຳຫລວດ ກ່ອນການຂຸດຄົ້ນ

ການສຳຫລວດ ກ່ອນການຂຸດຄົ້ນ ແມ່ນ ສາມາດ ດຳເນີນການໄດ້ ຢູ່ສະເພາະ ເນື້ອທີ່ ປ່າໄມ້ ທີ່ ກະຊວງ ກະສິກຳ ແລະ ປ່າໄມ້ ແລະ ອຳນາດ ການປົກຄອງ ທ້ອງຖິ່ນ ໄດ້ຕົກລົງ ເປັນເອກະພາບ ກຳນົດໃຫ້ເປັນປ່າຜະລິດ. ສ່ວນ ປ່າປະເພດອື່ນໆ ຈະສາມາດ ດຳເນີນ ການສຳຫລວດໄດ້ ກໍຕໍ່ເມື່ອ ເນື້ອທີ່ປ່າໄມ້ ດັ່ງກ່າວ ຫາກນອນໃນຂອບເຂດໂຄງການ ພັດທະນາ ໂຄງລ່າງ ທີ່ລັດຖະບານ ໄດ້ ຮັບຮອງ ເອົາແລ້ວ ເຊັ່ນ : ເຂດແລວທາງ ສ້າງໃໝ່, ແລວສາຍລົງໄຟຟ້າ, ຄອງຊົນລະປະທານ, ເຂດບຸກເບີກ ເນື້ອທີ່ ການຜະລິດ, ເຂື່ອນໄຟຟ້າ ແລະ ອື່ນໆ.

ມາດຕາ 4 . ເງື່ອນໄຂຂອງປ່າຜະລິດ ທີ່ສາມາດ ດຳເນີນ ການສຳຫລວດ ກ່ອນການຂຸດຄົ້ນ

- 4.1 ໄດ້ຜ່ານ ການສຳຫລວດ ຈັດແບ່ງເຂດ ແລະ ສຳຫລວດ ຈັດສັນ ເປັນທີ່ຮຽບຮ້ອຍແລ້ວ.
- 4.2 ມີປັດໃຈ ສະເລ່ຍ ຂອງ ບໍລິມາດໄມ້ ໃນ ອັດຕາສ່ວນ ບໍ່ຕ່ຳກວ່າ 100 ມ³/ຮຕ ສຳລັບ ປ່າດົງດິບ ແລະ 50 ມ³/ຮຕ ສຳລັບ ປ່າໂຄກ.
- 4.3 ຕ້ອງແມ່ນຄຸ້ມ ຫລື ດອນ ທີ່ໄດ້ກຳນົດ ຈະດຳເນີນ ການຂຸດຄົ້ນ ບໍ່ເກີນ 2 (ສອງປີ) ຂ້າງໜ້າ.
- 4.4 ຕ້ອງໄດ້ ປະຕິບັດ ຕາມລະບຽບການ ຂອງກະຊວງ ກະສິກຳ ແລະ ປ່າໄມ້ ສະບັບເລກທີ 0221/ກປ 2000, ລົງວັນທີ 13 ຕຸລາ 2000 ວ່າດ້ວຍ ການຄຸ້ມຄອງ ການຂຸດຄົ້ນໄມ້ ແລະ ຜະລິດຕະພັນປ່າໄມ້ ໃນ ມາດຕາ 15 .

ມາດຕາ 5 . ການສຳຫລວດໄມ້ ກ່ອນການຂຸດຄົ້ນ ຂອງ ແຕ່ລະ ຮູບແບບ ການຂຸດຄົ້ນ

- 5.1 ການສຳຫລວດໄມ້ກ່ອນການຂຸດຄົ້ນ ຂອງຮູບແບບຕັດກ້ຽງ
ແມ່ນ ການສຳຫລວດໄມ້ ເພື່ອ ການຂຸດຄົ້ນ ອອກຈາກ ເຂດ ພັດທະນາ ໂຄງລ່າງເຊັ່ນ: ເຂດແລວສ້າງທາງໃໝ່, ແລວສາຍສົ່ງໄຟຟ້າ, ຄອງຊົນລະປະທານ, ເຂື່ອນໄຟຟ້າ, ເຂດບຸກເບີກ ເນື້ອທີ່ ການຜະລິດ ແລະ ອື່ນໆ, ທີ່ໄດ້ຮັບ ການອະນຸມັດ ຈາກ ລັດຖະບານ. ການສຳຫລວດໄມ້ກ່ອນການຂຸດຄົ້ນ ຢູ່ບ່ອນນີ້ ຕ້ອງໄດ້ຂຶ້ນ ບັນຊີ 100% ຂອງໄມ້ ທີ່ມີໜ້າຕ່າງຕັ້ງແຕ່ 30 ຊມ ຂຶ້ນໄປ, ສ່ວນໄມ້ທີ່ມີໜ້າຕ່າງ ແຕ່ 10-29 ຊມ ໃຫ້ສຳຫລວດເອົາແຕ່ 10 % ເພື່ອໃຫ້ຮູ້ ບໍລິມາດ ສະເລ່ຍ ທີ່ມີຢູ່ໃນ ບໍລິເວນນັ້ນ.
- 5.2 ການສຳຫລວດໄມ້ກ່ອນການຂຸດຄົ້ນ ຂອງຮູບແບບຕັດຢອນ
ແມ່ນການສຳຫລວດໄມ້ ກ່ອນການຂຸດຄົ້ນ ທີ່ຕ້ອງຂຶ້ນ ບັນຊີ 100% ຂອງໄມ້ ທີ່ມີຂະໜາດໜ້າຕ່າງ ຕັດຟັນ ຕາມ ຂໍ້ກຳນົດ ຂອງ ກະຊວງ ກະສິກຳ ແລະ ປ່າໄມ້ ສະບັບເລກທີ 0239/ກປ, ລົງວັນທີ 26 / 02 / 1997 ກ່ຽວກັບ ຫລັກການ ວັດແທກ ຈັດຊັ້ນ ຄຸນນະພາບ ໄມ້ທ່ອນ ພາຍໃນ, ອອກຕ່າງປະເທດ ແລະ ຂະໜາດ ອະນຸຍາດ ຕັດຟັນ ໄມ້ຍືນຕົ້ນ ທຳມະຊາດ. ສ່ວນ ຕົ້ນໄມ້ ທີ່ມີ ຂະໜາດ ໜ້າຕ່າງ ນ້ອຍກວ່າ ຂະໜາດ ອະນຸຍາດ ຕັດຟັນ ທີ່ໄດ້ກຳນົດໄວ້ ໃນຂໍ້ກຳນົດນີ້, ໃຫ້ສຳຫລວດ ຂຶ້ນບັນຊີສຸມຕົວຢ່າງ10% ຂອງຈຳນວນໄມ້ທັງໝົດ ທີ່ມີຢູ່ໃນຄຸ້ມ ຫລື ດອນ ທີ່ດຳເນີນ ການສຳຫລວດ.
 - ຕົ້ນໄມ້ ທີ່ຖືກໝາຍ ຕົ້ນໃຫ້ຕັດ, ໃຫ້ເລືອກເອົາ ຈາກ ຊະນິດ ພັນໄມ້ ທີ່ມີ ຈຳນວນຫລາຍ ໃນ ພັນທີ່.
 - ສ່ວນ ຊະນິດ ພັນໄມ້ ທີ່ມີ ຈຳນວນໜ້ອຍ, ບໍ່ໃຫ້ໝາຍ ຕົ້ນຕັດ.

ມາດຕາ 6. ການວັດແທກ ແລະ ຕີລາຄາ ຄຸນນະພາບໄມ້

- 6.1 ການວັດແທກ ໜ້າຕ່າງ ຕ້ອງໄດ້ເບິ່ງ ຕາມ ຈຸດພິເສດ ຂອງ ຕົ້ນໄມ້ ເຊັ່ນ: ຖ້າຕົ້ນໄມ້ ບໍ່ມີພິງ, ໃຫ້ວັດແທກ ຢູ່ຈຸດ 1,30 ແມັດ; ແຕ່ຖ້າຕົ້ນໄມ້ ມີພິງ ໃຫ້ວັດແທກ ເອົາຈຸດ 0,30 ແມັດ ເທິງ ຈາກ ຈຸດສຸດພິງ.
- 6.2 ການວັດແທກ ລວງສູງ ໃຫ້ແທກ ເອົາແຕ່ຈຸດ ທີ່ໄດ້ຮັບ ການວັດແທກ ໜ້າຕ່າງ ຂຶ້ນໄປ ຈົນຮອດ ຈຸດເລີ່ມເຮືອນຍອດ ຂອງ ຕົ້ນໄມ້ (ລວງສູງການຄ້າ).
- 6.3 ການຕີລາຄາ ຄຸນນະພາບ ໄມ້ຍືນຕົ້ນ ໄດ້ຈຳແນກອອກເປັນ ສາມຂັ້ນ ຄື :
- ຄຸນນະພາບ 1 : ລຳຕົ້ນຊື່, ກຽງກົມດີ, ບໍ່ມີຕຳນິ, ເນື້ອໄມ້ຍັງດີ.
 - ຄຸນນະພາບ 2 : ລຳຕົ້ນບໍ່ກົມດີ, ມີຕາຫລາຍ, ລຳຕົ້ນ ກົງບິດເລັກໜ້ອຍແລະເປັນງ່າມ.
 - ຄຸນນະພາບ 3 : ລຳຕົ້ນຄົດງ່, ເປັນຫລ່ຽມ, ລຳຕົ້ນສັ້ນ ແລະ ມີຕຳນິ ທີ່ຊໍ່ ສະແດງເຖິງ ຄຸນນະພາບ ທີ່ບໍ່ດີ ເຊັ່ນ : ໂດກ, ເໝົາ ຫລື ຕາຍເພື່ອງ ແລະ ໄຟໄໝ້.

ມາດຕາ 7 . ການຂຶ້ນ ບັນຊີໄມ້ ໃນ ການສຳຫລວດ ກ່ອນການຂຸດຄົ້ນ

ຕົ້ນໄມ້ ທີ່ໄດ້ຖືກສຳຫລວດ ກ່ອນການຂຸດຄົ້ນ ໃນແຕ່ລະຮູບແບບ ຂອງ ການຂຸດຄົ້ນ, ຊຶ່ງໄດ້ ກຳນົດໄວ້ ໃນ ມາດຕາ 5 ຂອງ ຂໍ້ກຳນົດ ສະບັບນີ້ ແມ່ນຕ້ອງໄດ້ຂຶ້ນ ບັນຊີ ຢ່າງລະອຽດ ດັ່ງນີ້ :

- 7.1 ສຳລັບ ຕົ້ນໄມ້ ທີ່ມີ ຂະໜາດ ໜ້າຕ່າງ ພຽງເອິກ ເທົ່າກັບ ຫລື ສູງກວ່າ ຂະໜາດ ອະນຸຍາດ ຕັດຟັນ ໄມ້ຍືນຕົ້ນ ທຳມະຊາດ ຕ້ອງໄດ້ເຮັດ ເປັນບັນຊີ ສະເພາະ ທີ່ບົ່ງບອກ ເຖິງ : ເບີຕົ້ນ ໄມ້, ຊະນິດໄມ້, ໜ້າຕ່າງ, ລວງສູງ, ບໍລິມາດ ແລະ ຄຸນນະພາບ ຂອງ ຕົ້ນໄມ້ ແຕ່ລະຕົ້ນ.
- 7.2 ສຳລັບ ຕົ້ນໄມ້ ທີ່ມີ ຂະໜາດ ໜ້າຕ່າງ ພຽງເອິກ ນ້ອຍກວ່າ ຂະໜາດ ໜ້າຕ່າງ ອະນຸຍາດ ຕັດຟັນ ລົງມາຮອດ 10 ຊມ ໃຫ້ເຮັດ ເປັນບັນຊີ ທີ່ບົ່ງບອກເຖິງ ບໍລິມາດລວມ ຕາມ ຂັ້ນໜ້າ ຕ່າງ ຂອງ ແຕ່ລະ ຊະນິດໄມ້, ແຕ່ລະຂັ້ນ ໜ້າຕ່າງ ມີໄລຍະຫ່າງກັນ 10 ຊມ.
- 7.3 ການຄິດໄລ່ ບໍລິມາດ ໄມ້ຍືນຕົ້ນ
ການຄິດໄລ່ ບໍລິມາດ ໄມ້ແຕ່ລະຕົ້ນ ໃຫ້ປະຕິບັດ ຕາມ ສູດຄິດໄລ່ ສະເພາະ ດັ່ງລຸ່ມນີ້ :

$$V = C^2/4 \times \Pi \times H \times f$$

V = ບໍລິມາດໄມ້

C = ວັດຮອບພຽງເອິກ (ໃນ ລະດັບສູງ ຈາກ ໜ້າດິນ 1.30 ມ)

$$\Pi = 3,14$$

H = ລວງສູງ ການຄ້າ (ໃຕ້ງ່າ)

f = ຄ່າຄວາມສ້ວຍຂອງຕົ້ນໄມ້ 0,65

ໝາຍເຫດ : ຄ່າຄວາມສ້ວຍ ຂອງຕົ້ນໄມ້ ທົ່ວໄປ ແມ່ນກຳນົດເອົາ 0,65.

ມາດຕາ 8 . ການສ້າງ ແຜນທີ່/ແຜນວາດ ເນື້ອທີ່ສຳຫລວດ

ພາຍຫລັງ ທີ່ໄດ້ເດີນສຳຫລວດໄມ້ ກ່ອນການຂຸດຄົ້ນ, ຕ້ອງໄດ້ສ້າງ ແຜນທີ່/ແຜນວາດ ເຊິ່ງມີ ມາດຕາສ່ວນ 1:10.000 ສຳລັບ ແຕ່ລະຄຸ້ມ/ດອນຂອງເນື້ອທີ່ໄດ້ສຳເລັດ ການສຳຫລວດ ແລ້ວ. ໃນ ແຜນທີ່/ແຜນວາດ ດັ່ງກ່າວ ຕ້ອງໄດ້ລະບຸ ຈຸດສຳຄັນຕ່າງໆ ເຊັ່ນ: ບ້ານ, ສະໜາມໄມ້ (ສະໜາມ I ແລະ ສະໜາມ II), ຈຸດທີ່ພັກ ກຳມະກອນ, ເສັ້ນທາງຂົນສົ່ງ, ເສັ້ນທາງ ຊັກລາກ, ສາຍນ້ຳ, ຫວຍ ແລະ ຈຸດທີ່ຕັ້ງ ຂອງ ຕົ້ນໄມ້ ພ້ອມດ້ວຍ ນ້ຳເບີຂອງ ຕົ້ນໄມ້ ທີ່ມີຂະໜາດ ໜ້າຕ່າງ ເທົ່າກັບ ແລະ ສູງກວ່າ ຂະໜາດໜ້າຕ່າງອະນຸຍາດຕັດຟັນ.

ພາກທີ III

ການສຳຫລວດ ໝາຍຕົ້ນຕັດ

ມາດຕາ 9 . ຄວາມໝາຍ ຂອງ ການສຳຫລວດ ໝາຍຕົ້ນຕັດ

ການສຳຫລວດ ໝາຍຕົ້ນຕັດ ແມ່ນ ການເກັບກຳ ຂໍ້ມູນ ຕົ້ນໄມ້ ທີ່ມີເປົ້າໝາຍ ສຳລັບ ຂຸດຄົ້ນ ຕົວຈິງ ໂດຍຜ່ານ ຂັ້ນຕອນ ຄັດເລືອກ ຕົ້ນໄມ້ ທີ່ມີຄວາມເໝາະສົມ ໂດຍອີງໃສ່ ຂໍ້ມູນຕາມບັນຊີໄມ້ ທີ່ໄດ້ທຳການສຳຫລວດໄມ້ ກ່ອນການຂຸດຄົ້ນ ບົນພື້ນຖານການໄລ່ລຽງ.

ມາດຕາ 10 . ວິທີໝາຍ ເບີຕົ້ນໄມ້

ຕົ້ນໄມ້ ທຸກຕົ້ນ ທີ່ມີເປົ້າໝາຍ ຂຸດຄົ້ນ ຕ້ອງໄດ້ມີ ການໝາຍ ເບີຕົ້ນ ເປັນ ລຳດັບ ຂອງ ແຕ່ລະຄຸ້ມ/ດອນ ການໝາຍຕົ້ນໄມ້ ໃນແຕ່ ລະຄຸ້ມ/ດອນ ແມ່ນ ໃຫ້ເລີ່ມຈາກ ນ້ຳເບີ 01, 02, 03 ໄປຈົນຄົບ ຕາມ ຈຳນວນ ຕົ້ນໄມ້ທັງໝົດ ທີ່ມີຢູ່ໃນ ບັນຊີ ເປົ້າໝາຍ ໃນ ການຂຸດຄົ້ນ. ຕົ້ນໄມ້ ແຕ່ລະຕົ້ນ ຈະຖືກໝາຍ ດ້ວຍ ນ້ຳເບີ ສີແດງ ຢູ່ ສອງຈຸດ ຄື : ຈຸດຕີນຕົ້ນ ຫ່າງຈາກ ໜ້າດິນ 30 ຊມ ແລະ ຈຸດ 1,30 ມ. ໃນ ກໍລະນີ ຕົ້ນໄມ້ ແຕກງ່າມ ການໝາຍຕົ້ນ ຈະໄດ້ປະຕິບັດ ດັ່ງນີ້ : ຖ້າຫາກ ຈຸດແຕກງ່າມ ຕ່ຳກວ່າ ຈຸດ 1,30 ມ ຫ່າງຈາກ ໜ້າດິນ ຈະຖືວ່າ ເປັນໄມ້ສອງຕົ້ນ ແລະ ຖືກໝາຍ ດ້ວຍ ນ້ຳເບີຕ່າງກັນ, ສ່ວນໄມ້ ທີ່ຈຸດແຕກງ່າມ ສູງກວ່າ ຈຸດ 1,30 ມ ຈະຖືວ່າ ເປັນຕົ້ນດຽວ, ໝາຍເບີດຽວ.

ມາດຕາ 11 . ການໝາຍ ບອກລັກສະນະ ການຕັດປາ້

ຫລັງຈາກ ໝາຍເບີຕົ້ນໄມ້ ສຳລັບ ຂຸດຄົ້ນແລ້ວ ຕ້ອງໄດ້ໝາຍ ບອກລັກສະນະ ຈຸດພິເສດ ຂອງ ການຕັດປາ້, ຊຶ່ງຕ້ອງປະຕິບັດ ດັ່ງນີ້ :

- 11.1 ທາສີ ເປັນເສັ້ນອ້ອມ ຕົ້ນໄມ້ ໃນ ລະດັບຕັດ (ລຸ່ມຈຸດ 1.30 ມ ຈາກ ໜ້າດິນ).
- 11.2 ທາສີ ເປັນລູກສອນ ບົ່ງບອກເຖິງ ທິດລັມ ຂອງ ຕົ້ນໄມ້ ໃນ ເວລາ ຕັດປັ້.
- 11.3 ທາສີ ເບີຕົ້ນໄມ້ ຢູ່ໃຕ້ ເສັ້ນຕັດ.

ມາດຕາ 12 . ການປັບປຸງ ບັນຊີ ຕົ້ນໄມ້ ແລະ ແຜນທີ່/ແຜນວາດ ເພື່ອຂຸດຄົ້ນ

- 12.1 ພາຍຫລັງ ທີ່ໄດ້ດຳເນີນ ການໝາຍ ຕົ້ນໄມ້ ເພື່ອຕັດປັ້ແລ້ວ ຕ້ອງໄດ້ເຮັດ ບັນຊີໄມ້ ຄືນໃໝ່, ຊຶ່ງບົ່ງບອກ ສະເພາະ ແຕ່ຕົ້ນໄມ້ ທີ່ມີເປົ້າໝາຍ ຕັດປັ້ ສະເພາະ ບັນຊີ ນີ້ ແມ່ນ ມີລັກສະນະ ດຽວກັນ ກັບ ບັນຊີໄມ້ ໃນ ເວລາ ສຳຫລວດ ກ່ອນການຂຸດຄົ້ນ.
- 12.2 ຫລັງຈາກ ປັບປຸງ ບັນຊີໄມ້ແລ້ວ ຕ້ອງໄດ້ປັບປຸງຄືນ ແຜນທີ່/ແຜນວາດ ສຳລັບ ການຂຸດຄົ້ນ ໂດຍຍົກເລີກ ບັນດາຈຸດ ທີ່ຕັ້ງຂອງຕົ້ນໄມ້ ທີ່ບໍ່ນອນຢູ່ໃນ ການໝາຍຕົ້ນ ຕັດອອກ ຈາກ ແຜນທີ່/ແຜນວາດ ດັ່ງກ່າວ ໃຫ້ຍັງເຫລືອ ແຕ່ຈຸດ ຕົ້ນໄມ້ ທີ່ມີເປົ້າໝາຍ ຕັດປັ້ ສະເພາະ ພ້ອມດຽວກັນນັ້ນ ກໍໃຫ້ຍົກເລີກ ເຄື່ອງໝາຍ ບອກເສັ້ນທາງ ທີ່ເຂົ້າຫາ ຕົ້ນໄມ້ ທີ່ບໍ່ນອນ ຢູ່ໃນ ບັນຊີ ຕັດປັ້ ຈົ່ງໄວ້ ສະເພາະ ແຕ່ເສັ້ນທາງ ທີ່ເຂົ້າຫາ ຕົ້ນໄມ້ ທີ່ມີເປົ້າໝາຍ ຕັດປັ້ ໃຫ້ຊັດເຈນ ຂຶ້ນຕື່ມ.

ພາກທີ IV

ການປະເມີນຜົນ ພາຍຫລັງ ການຂຸດຄົ້ນ

ມາດຕາ 13 . ການປະເມີນຜົນ ພາຍຫລັງ ການຂຸດຄົ້ນ

ການປະເມີນຜົນ ພາຍຫລັງ ການຂຸດຄົ້ນ ແມ່ນ ເກັບກຳ ຂໍ້ມູນ ກ່ຽວກັບ ສະພາບ ການຂຸດຄົ້ນໄມ້ ແລະ ປ່າໄມ້ ພາຍຫລັງ ທີ່ໄດ້ຂຸດຄົ້ນແລ້ວ ທັງນີ້ ກໍເພື່ອແນໃສ່ ຕິດຕາມ ກວດກາຄືນ ສະພາບ ການຂຸດຄົ້ນໄມ້ ວ່າໄດ້ ດຳເນີນໄປຖືກຕ້ອງຕາມ ແຜນການ, ເຕັກນິກ ວິຊາການ ແລະ ຕາມ ລະບຽບການ ທີ່ໄດ້ກຳນົດໄວ້ແລ້ວນັ້ນ ຫລື ບໍ່ ? ພ້ອມດຽວກັນນັ້ນ ຕ້ອງໄດ້ ຕີລາຄາ ຜົນກະທົບ ຂອງ ການຂຸດຄົ້ນ ຕໍ່ ປ່າໄມ້ ທີ່ຍັງເຫລືອຢູ່ ເພື່ອກຳນົດ ແຜນການຟື້ນຟູ ຄືນ ໂດຍ ການສືບພັນ ທຳມະຊາດ ຫລື ປູກທົດແທນ.

ມາດຕາ 14 . ວິທີການ ປະເມີນຜົນ ພາຍຫລັງ ການຂຸດຄົ້ນ

ພາຍຫລັງ ທີ່ໄດ້ດຳເນີນ ການຂຸດຄົ້ນໄມ້ ຈາກ ຄຸ້ມ ຫລື ດອນໃດໜຶ່ງ ຂອງ ປ່າຜະລິດແລ້ວ ຕ້ອງໄດ້ດຳເນີນ ການປະເມີນຜົນ ພາຍຫລັງ ການຂຸດຄົ້ນໂລດ ໃນ 02 ເດືອນ ຕໍ່ມາ ທັງນີ້

ກໍ່ເພື່ອໃຫ້ສາມາດ ຕີລາຄາ ສະພາບ ຂອງ ປ່າໄມ້ໄດ້ ຢ່າງຊັດເຈນ. ໜ້າວຽກ ທີ່ຈະຕ້ອງໄດ້ ດຳເນີນ ຢູ່ໃນ ຂັ້ນຕອນ ການປະເມີນຜົນ ພາຍຫລັງ ການຊຸດຄົ້ນ ປະກອບມີ :

- 14.1 ປະເມີນຜົນ ການກະທົບ ຈາກ ການກໍ່ສ້າງທາງ ປ່າໄມ້.
- 14.2 ປະເມີນຜົນ ການກະທົບ ຈາກ ການຕັດປັ້ ແລະ ຊັກລາກ.
- 14.3 ປະເມີນ ສິ້ນສ່ວນ ຂອງ ຕົ້ນໄມ້ ທີ່ຍັງເຫລືອ ຢູ່ໃນ ປ່າ.
- 14.4 ປະເມີນ ການເປີດ ຊ່ອງຫວ່າງ ຂອງ ຍອດປົກຫຸ້ມ.
- 14.5 ປະເມີນ ວິທີການ ທາງດ້ານ ວັນນະວັດ ວິທະຍາ.
- 14.6 ປະເມີນຜົນ ການເຊາະເຈື່ອນ ຂອງ ດິນ.

ພາກທີ V

ໜ້າທີ່ ຂອງ ເຈົ້າໜ້າທີ່ປ່າໄມ້ ໃນ ການສຳຫລວດໄມ້ ກ່ອນການຊຸດຄົ້ນ, ການໝາຍ ຕົ້ນຕັດ ແລະ ການປະເມີນຜົນ ພາຍຫລັງ ຊຸດຄົ້ນ

ມາດຕາ 15 . ໜ້າທີ່ ຂອງ ອົງການ ຄຸ້ມຄອງ ປ່າໄມ້ ຂັ້ນ ສູນກາງ

ກົມປ່າໄມ້ ມີໜ້າທີ່ໃນການ ຄຸ້ມຄອງມະຫາພາກຕໍ່ການຈັດຕັ້ງປະຕິບັດ ວຽກງານສຳຫລວດ ກ່ອນການຊຸດຄົ້ນ, ໝາຍຕົ້ນຕັດ ແລະ ການປະເມີນຜົນ ຫລັງການຊຸດຄົ້ນ ເປັນຕົ້ນ ແມ່ນ ການອຳນວຍຄວາມສະດວກ, ປະສານສົມທົບ ຕິດຕາມ, ກວດກາ, ກວດສອບ ໃນ ແຕ່ລະ ຂັ້ນຕອນຂອງ ການຈັດຕັ້ງປະຕິບັດ.

ມາດຕາ 16 . ໜ້າທີ່ ຂອງ ອົງການ ຄຸ້ມຄອງ ປ່າໄມ້ ຂັ້ນ ແຂວງ

ພະແນກ ກະສິກຳ ແລະ ປ່າໄມ້ແຂວງ, ກຳແພງນະຄອນ ແລະ ເຂດພິເສດ (ຂະແໜງ ປ່າໄມ້ແຂວງ, ກຳແພງນະຄອນ ແລະ ເຂດພິເສດ) ມີໜ້າທີ່ ຈັດຕັ້ງ ພະນັກງານ ລົງສົມທົບ ຫ້ອງການ ກະສິກຳ ແລະ ປ່າໄມ້ເມືອງ ດຳເນີນການສຳຫລວດ ກ່ອນການຊຸດຄົ້ນ, ໝາຍຕົ້ນ ຕັດ ແລະ ປະເມີນຜົນ ຫລັງການຊຸດຄົ້ນ ໂດຍອີງໃສ່ ແຜນການ ຈັດສັນ ປ່າຜະລິດ ທີ່ມີຢູ່ ແລ້ວ. ວຽກງານນີ້ ໃຫ້ນຳໃຊ້ ຊາວບ້ານ ເຂົ້າຊ່ວຍ ຕາມ ຄວາມສາມາດ ຂອງ ເຂົາເຈົ້າ.

ມາດຕາ 17 . ໜ້າທີ່ ຂອງ ອົງການ ຄຸ້ມຄອງ ປ່າໄມ້ ຂັ້ນ ເມືອງ

ຫ້ອງການ ກະສິກຳ ແລະ ປ່າໄມ້ເມືອງ ມີໜ້າທີ່ ປະກອບ ພະນັກງານຂອງຕົນ ເພື່ອເປັນເຈົ້າ ການ ໃນ ການສຳຫລວດ ກ່ອນການຊຸດຄົ້ນ, ການໝາຍ ຕົ້ນຕັດ ແລະ ການປະເມີນຜົນ ຫລັງການຊຸດຄົ້ນ ຢ່າງທັນການ. ພ້ອມດຽວກັນນັ້ນ ກໍ່ຈັດຕັ້ງ ຊາວບ້ານ ໃຫ້ສາມາດເຂົ້າຮ່ວມ ໃນວຽກງານນີ້ ທັງນີ້ ກໍ່ຍ້ອນວ່າເຂົາເຈົ້າເຄີຍດຳລົງຊີວິດຕິດພັນ ກັບປ່າໄມ້ ແລະ ຮູ້ສະພາບ

ປ່າໄມ້ ດີກວ່າ, ແຕ່ ຊາວບ້ານ ທີ່ຈະເຂົ້າຮ່ວມ ໃນ ຂັ້ນຕອນ ວຽກງານໃດ ກໍຕ້ອງນຳໃຊ້ ຕາມ ຄວາມສາມາດ ຕົວຈິງ ຂອງ ເຂົາເຈົ້າ.

ມາດຕາ 18 . ໜ້າທີ່ ຂອງ ອຳນາດ ການປົກຄອງບ້ານ

ມີໜ້າທີ່ ຈັດຕັ້ງ ຊາວບ້ານ ພາຍໃນ ບ້ານຂອງຕົນ ເຂົ້າຮ່ວມ ໃນການສຳຫລວດ ກ່ອນ ການຂຸດຄົ້ນ, ໝາຍຕົ້ນຕັດ ແລະ ປະເມີນຜົນ ຫລັງການຂຸດຄົ້ນ ຕາມ ການຊີ້ນຳ ຂອງ ພະນັກງານ ປ່າໄມ້ເມືອງ ບົນພື້ນຖານ ການເຮັດ ສັນຍາ ໃນ ແຕ່ລະ ໜ້າວຽກ ອັນເໝາະສົມ ທີ່ຊາວບ້ານ ມີຄວາມສາມາດ ເຮັດໄດ້.

ພາກທີ VI

ບົດບັນຍັດສຸດທ້າຍ

ມາດຕາ 19 . ການຈັດຕັ້ງປະຕິບັດ

19.1 ທຸກພາກສ່ວນ ການຈັດຕັ້ງ ສັງຄົມ ລວມທັງ ບຸກຄົນ ແລະ ການຈັດຕັ້ງ ຈິງຮັບຮູ້ ແລະ ຈັດຕັ້ງປະຕິບັດ ຂໍ້ກຳນົດ ສະບັບນີ້ ຢ່າງເຂັ້ມງວດ.

19.2 ມອບໃຫ້ ກົມປ່າໄມ້, ພະແນກ ກະສິກຳ ແລະ ປ່າໄມ້ ແຂວງ, ກຳແພງ ນະຄອນ ແລະ ເຂດພິເສດ, ສົມທົບ ກັບ ບັນດາ ການຈັດຕັ້ງ ທີ່ກ່ຽວຂ້ອງ ທັງໃນ ລະດັບ ສູນກາງ ແລະ ທ້ອງຖິ່ນ ນຳພາການຈັດຕັ້ງປະຕິບັດ ຂໍ້ກຳນົດ ສະບັບນີ້ ໃຫ້ໄດ້ຮັບ ປະສິດທິຜົນ ເປັນຢ່າງດີ.

ຜ່ານ ການຈັດຕັ້ງປະຕິບັດ ຕົວຈິງ ຖ້າເຫັນວ່າ ມີຂອດໃດໜຶ່ງ ໃນ ຂໍ້ກຳນົດ ສະບັບນີ້ ຍັງບໍ່ສອດຄ່ອງ ກັບ ສະພາບ ຕົວຈິງ ເຊິ່ງພາໃຫ້ເກີດ ບັນຫາ ທີ່ບໍ່ສາມາດ ແກ້ໄຂໄດ້ ຈິງຮັບຮ້ອນ ລາຍງານໃຫ້ ກະຊວງ ກະສິກຳ ແລະ ປ່າໄມ້ ເພື່ອພິຈາລະນາ ແລະ ແກ້ໄຂ ຢ່າງທັນການ.

ມາດຕາ 20 . ຜົນນຳໃຊ້

ຂໍ້ກຳນົດ ສະບັບນີ້ ມີຜົນນຳໃຊ້ໄດ້ ນັບແຕ່ມີ ລົງລາຍເຊັນ ເປັນຕົ້ນໄປ ທຸກຂໍ້ກຳນົດ ແລະ ກົດລະບຽບ ຂອງ ກະຊວງ ກະສິກຳ ແລະ ປ່າໄມ້ ທີ່ໄດ້ປະກາດໃຊ້ ໃນເມື່ອກ່ອນ ຫາກຂັດກັບ ຂໍ້ກຳນົດ ສະບັບນີ້ ແມ່ນຖືກລົບລ້າງໄປໃນຕົວ.

ລັດຖະມົນຕີ ວ່າການ ກະຊວງ ກະສິກຳ ແລະ ປ່າໄມ້



ສົມ ສະພັງທອງ